



# ANG *Paghimakas*

PAHAYAGAN SANG PARTIDO KOMUNISTA SANG PILIPINAS ★ ISLA SANG NEGROS  
GINAUBAYAN SANG MARXISMO-LLENINISMO-MAOISMO ENERO 2022

EDITORIAL

## Kolektibo nga magbangon halin sa kahalitan sang super bagyo Odette kag lutuson ang pasista nga pagpanalakay sang rehimen Duterte

MASOBRA DUHA KA BULAN ANG nagligad matapos gin-igo sang tuman ka baskog nga bagyo Odette ang halos kalabanan nga bahin sang Visayas, isla sang Palawan kag mga parti sang Mindanao, gutom, wala sang puluy-an kag pagkadula sang palangabuhian ang padayon nga nagalumos sa mga nakasalbar. Partikular sa isla sang Negros, nagalab-ot sa 300,000 ka pamilya sa Negros Occidental lakip na ang Bacolod City, kag 100,000 ka pamilya sa Negros Oriental ang na-apektuhan. Sobra-sobra ang ila mga kabudlayan sa pagwaswas sang mabaskog nga bagyo, tuman ang ila nga kaugot sa rehimen Duterte sa liwat nga pag-abandona sa ila kag ginpabayaang nga makabangon sa ila kaugalingon.

*"Kolektibo..." sundan sa pahina 2*

### **AP** *Kaundan*

EDITORIAL: Kolektibo nga magbangon halin sa kahalitan sang tuman ka baskog nga bagyo Odette kag lutuson ang pasista nga pagpanalakay sang rehimen Duterte, 1  
1 soldado patay, 2 military bag nakuha sa separado nga aksyon militar, 4  
Halit sa kababa-inhan ginsilotan sang korte sang pumuluyo, 4  
NPA, NDF nagpakamala-ot sang pagpamomba sa Miag-ao, 4  
Masingki nga teror sa isla sang Negros, 5  
Ika-10 nga hors de combat nga ginpatay sang estado, 6  
Mga Balita sa Isla, 7  
Ipukos ang tanan nga pagpanikasog agud buligan ang mga biktima sang Bagyo Odette, 8  
1 Hangtod 6, 8  
Pulang Saludo sa mga martir sang rebolusyon! Hustisya ang singgitan sang pumuluyo!, 9



"Kolektibo..." halin sa pahina 1

Haluson makaabot sa kada lamesa sang pumuluyong Pilipino ang ayuda sang gobyerno. Madamu sila sang nabatian nga mga wala unod nga panaad halin sa lokal nga mga opisyal nga tipikal sa panahon sang eleksyon. Sa masami nagabaton sila sang pila ka kilo sang bugas kag pila ka sardinas kag noodles. Tubtob sa subong, madamu sang wala gi-hapon nakabaton sang ayuda sa gobyerno, kon may ara gid man, wala na sila sang iban pa nga pilian kundi magsunod sa hugot nga mga kinahanglanon. Indi man ini makasabat sa nagalala nga sosyo-ekonomiko nga kondisyon nga nagapigos subong sa pumuluyo nga Pilipino.

Hambal ni Duterte nga ang pondo sang gobyerno tuman na kagamay kag sa masami ginabasol sa COVID-19 nga pandemya. Ang iya mapakot na nga solusyon amo ang pag-utang sang Php10 bilyon sa *World Bank disaster financing loan* agud pondohan ang ayuda sang gobyerno para sa biktima sang bagyo nga Odette sa diin makahatag sa iya sang kahigayunan nga labi pa nga makapangawat bilang preparasyon sa palaabuton nga eleksyon.

Samtang, ang masang mangu-nguma nga nagapakig-away sa adlaw-adlaw agud mabuhi matapos mawasak ang ila balay kag uma, ang nagapangabuhi sa kahadlok bangud ginamilitarisa ang ila komunidad. Padayon nga nagalunsar sang ala-Sauron nga atake ang militar kag pulis sa bilog nga isla sang Negros bisan antes pa nag-igo ang mabaskog nga bagyo. Ginapamatay ukon ginapriso ang mga inosente nga mga mangunguma bangud ginasuspetsahan sila nga mga nagasuporta o katapu sang *New People's Army* (NPA). Ginagamit bilang armas sang NTF-ELCAC

kag sang *Community Support Program* ang relief goods kag ayuda nga kwarta. Ang pagpanagtag sang mga relief packs ang ginagamit agud intuon ang mga mangunguma nga magtambong sa mga pagtililipon sa diin ginadeklara sila bilang mga "nagsurender nga mga NPA." Ang iban nga indi magtambong ginapahog kag ginapasakaan sang himo-himo nga mga kaso.

Si Duterte ang kabangdanan sang tuman nga pag-antus sang pumuluyo nga Pilipino nga malala pa sa mabaskog nga bagyo. Lubos kasakon niya nga ginakawat ang kaban sang pumuluyo kag kriminal nga ginapabay-an ang kaayuhan sang pumuluyo sa bilog nga COVID-19 nga pandemya kag sa igo nga halit sang natural nga kalamidad. Ginpatuman niya mangin ang pinakamalala nga kontra-pumuluyo nga neoliberal nga mga polisiya nga nagapabor sa dalagku nga negoso kag ginabale-wala ang tunay nga reporma sa duta kag pungsodnon nga industriyalisasyon. Gin-uyangan niya ang bilyon-bilyon sa gastuso nga mga kagamitan militar kag mga operasyon para sa iya kontrarebolusyonaryo nga gera, ini ang isa ka makasiligni nga kampanya agud piguson ang malapad nga masa kag pakalmahon sa ila pag-away sa iya tiraniko nga paggahum.

Magatapos na sa pila nalang ka bulan ang Duterte nga rehimen. Pat-od nga nagahimo siya sang pamaagi agud maseguro ang kaugalingon kag ang iya hubon sa paagi nga palawigon ang iya paggahum paagi sa *martial law* o seguruhon ang pagdaug paagi sa pagdaya sa eleksyon sa sin-o man nga makahatag sa pinakabentaha nga garantiya para sa iya kahilwayan kag proteksyon.

Ang pumuluyo kinahanglan magdemanda sang salabton halin kag Duterte kag sa iya mga hu-


bon samtang ara siya sa poder ukon bisan may bag-o na nga napili-an nga presidente ang reaksyunaryo nga gobyerno. Indi siya dapat makapalagyo sa tanan niya nga krimen kontra sa pumuluyo kag katawhan.

Sa pihak nga bahin, kinahanglan kolektibo nga magduso ang mga biktima sang bagyo Odette sang ila pangmadalian nga demanda sa pagkaon, puluy-an, bulig sa palangabuhian kag iban pa nga sandigan nga kinahanglanon sa ila lokal nga gobyerno. Kinahanglan sila nga mag-organisa sa ila kaugalingon kag magbinuligay pakadto sa pagbangon samtang ginakonsidera ang protocol sa COVID-19. Mahimo sila nga mag-angut sa mga maki-pumuluyo nga mga organisasyon kag mga institusyon nga handa magpa-abot sang mga ayuda kag mga resorsa.

Ang mga rebolusyonaryo nga

"Kolektibo..." sundan sa pahina 3

ENERO 2022



ANG **Paghimakas**

Nagapasalamat ang *Ang Paghimakas* sa mga kontribusyon agud mangin madinalag-on ang ini nga isyu. Sa pagpauswag sang aton *Ang Paghimakas*, ginapangabay sa tanan nga bumalasa nga padayon nga magamot sang mga balita, piktyur, istorya kag iban pa nga sinulat. Nagapangayo man kami sang inyo mga suhestyon kag komentaryo paano pa gid ini pauswag.



angpaghimakas@yahoo.com



negrosrevportal.wordpress.com



"Kolektibo..." halin sa pahina 2

pwera sa kasyudaran kag sa kaumhan, sa pihak nga bahin, ang dapat magsuporta sa pagbulig kag rehabilitasyon nga pagpaninguha. Dapat nila nga buligan ang mga biktima sang bagyo nga Odette sa pagduso sang ila mga kinamatarung kag kaayuhan kag pataason ang ila politikal nga kamuklatan. Kinahanglan dululungan nga malunsar ang kampanyang masa para sa reporma sa duta kag produksyon sa pagkaon nga may demanda nga tapuson ang mapangwasak

nga pagmina kag pag-quarry nga tuman nga kabahin sang makahalalit nga pagkawasak dala sang bagyo Odette sa Sentral kag Sur nga bahin sang Negros kag iban pa nga mga probinsya sa pungsod.

Dapat may ara man sang kampanyang masa nga nagakondenar sa lapnagon nga militarisasyon sa kaumhan ilabi sa subong nga ang pwera sang estado nagdeklara sang "katapusan nga duso" sa pagpatigayon sang ila inutil nga kontra-insurhensya nga kampanya tubtob Hunyo 2022. Dapat mahublasan tubtob

sa internasyunal nga komunidad ang makasaligni nga mga paglapas sa tawhanon nga kinamatarung pareho sang ekstra-hudisyal nga pagpamatay kag pagpang-salvage, iligal nga pagpang-aresto, mga abduction, tortyur, pilit nga pagpasurrender, pag-okupa sang militar sa mga komunidad, pagpamomba, paggamit bilang armas sa mga pagpaninguha sa pagbulig, red-tagging, pagpamahog kag pagpangharas.

Ang NPA, samtang nagapadayon sa pagbulig sa rehabilitasyon nga pagpaninguha kag pagsabat sa ekonomiya nga kinahanglanon sang masa nga mangunguma, kinahanglan malig-on nga manindugan sa pagdepensa sa pumulyo halin sa terorista nga pagpang-atake sang *Armed Forces of the Philippines* (AFP) kag *Philippine National Police* (PNP). Kinahanglan sila nga maglunsar sang mga madinalagon nga taktikal nga opensiba agud hatagan hustisya ang tanan nga biktima sang paglapas sang tawhanon nga kinamatarung kag paslawon ang pagpanalakay sang pasista nga pwera sang estado sa pagwasak sang rebolusyonaryo nga kahublagan.

Ang malawig nga pagbangon halin sa resulta sang bagyo Odette kag ang pagpataas sang ekonomiya nga kahimtangan ang indi mareyalisa sa garuk nga malapyudal kag malakolonyal nga sistema. Ang tiraniya, pasismo, korap kag ang pagka-inutil ni Duterte ang nagapamatuod sa kakinahanglanon sang pungsodnon demokratiko nga rebolusyon. **AP**

Like. Share. Follow. ●●●●●●●●●●



# Pasista nga pagpanalakay sa isla sang Negros sang 2021



**24**

**Pagpamatay**



**20**

**Detenidong  
Politikal**



**6**

**Abduction**



**1**

**Pagpamomba halin  
sa Kahawaan**



**2**

**Pagpanganyon**



**11**

**Peke nga  
Engkwentro**

**60+**

**Disimpormasyon**



#NPANegrosOffensives

## 1 soldado patay, 2 military bag nakuha sa separado nga aksyon militar

BISAN SA MASINGKI NGA OPE-RASYON militar sa bilog nga Isla, nakahimo sang mga pag-pang-atake ang mga Pulang hangaway batok sa mga pasistang kaaway. Nakatigayon nga makalunsar sang mga taktikal nga opensiba ang mga yunit sang NPA sa idalum sang Leonardo Panaligan Command - NPA Central Negros Front (LPC-NPA) batok sa mga pwersa sang AFP kag PNP.

Isa ka soldado ang patay sang gin-isnayp sang mga Pulang hangaway ang CAFGU detatsment sa Brgy. Guba, Vallehermoso, Negros Oriental, Disyembre 3

samtang ginharas ang detatsment sang militar sa Sityo Mamballo, Brgy. Quintin Remo, Moises Padilla, Negros Occidental, Nobyembre 21.

Nakuha ang duha ka military bag sang gin-reyd sang isa ka yunit sang LPC-NPA ang *safe-house* sang militar sa Brgy. Kalupaan, Guihulngan City, Negros Oriental, Disyembre 4. Subong man, gin-reyd ang bulangan nga ginaprotiksiyonan ni Mayor Gido Reyes sa Sityo Makulos, Brgy. Bulado sa amo gihapon nga syudad sa diin nadakop ang isa ka police woman nga ginbuy-an matapos ang interogasyon. **AP**

## Halit sa kababa-inhan ginsilotan sang korte sang pumuluyo

SA DESISYON SANG REBOLUSYONARYONG KORTE sang pumuluyo, ginpatuman sang NPA sa idalum sang Roselyn Jean Pelle Command (RJPC) kag Leonardo Panaligan Command (LPC) ang silot nga kamatayon sa tatlo ka rapist.

Ginpatuman sang NPA sa idalum sang LPC ang silot nga kamatayon kay Rommel Aba sa Sityo Uway-uway Brgy. Quintin Remo, Moises Padilla, Negros Occidental, Disyembre 9.

Si Aba ang may tatlo ka kaso sang pagpanglugos sa iya asawa, bayaw kag ugangan rason nga ginpapanaog ang silot nga kamatayon base sa paghusga sang korte sang pumu-

luyo. May kaso man ini nga pagpang-*hold-up* kay Tasya Sibongga kag duha ka *frustrated murder* sa ila ni Pacita Belando kag Bernard Caldeo.

Gin-implementar man sang mga operatiba sang RJPC ang silot nga kamatayon kay Eddie Espinosa, ligal nga pang-edaron, sa Proper Minautok, Calatrava, Negros Occidental, Nobyembre 30, 10 PM.

Suno sa pahayag ni Cecil Estrella, tagpamaba sang RJPC-NPA, napamatud-an sang rebolusyonaryo nga korte nga nakasala si Espinosa sa duha ka kaso sang pagpanglugos kag

## NPA, NDF nagpakamala-ot sang pagpamomba sa Miag-ao

ANG APOLINARIO GAT-MAITAN COMMAND SANG *New People's Army Regional Operational Command* (AGC-NPA) mabaskog nga nagakondena sa “terrorista kag uhaw sa dugo nga pagpamomba” sang 3rd *Infantry Division* sang AFP sa kaagahon sang Disyembre 1, gamit ang *FA-50 jet fighter*, sa Sityo Burak, Brgy. Alimodias, Miag-ao, Iloilo kontra sa yunit sang NPA.

Si Ka Juanito Magbanua, tagapamaba sang AGC-NPA, naghambal nga ang patarasak nga pagpamomba sa komunidad nga nagagamit sang sobra ka baskog nga kagamitan militar isa ka brutal nga krimen kag paglapas sa *international humanitarian law*. Nagtuga ini sang grabi nga kahadlok sa mga residente kag pagkaguba sang ila pamalay kag palangabuhian.

Dugang niya, isa ini ka makangingil-ad nga hilimuon kag kina-andan nga kina-iya sang terorismo sang AFP kon sa diin ang kabuhi sang mga sibilyan ginabalewala kag ginabutang sa peligro sa katuyuan sa ila maduguon kag indi maisip nga pagpamatay.

Sa pihak nga bahin, si Ka Bayani Obrero, tagpamaba sang *National Democratic Front* (NDF)-Negros, nagpahayag sang tuman nga kaugot sang rebolusyonaryo nga kahublagan sa Negros sa sini nga “barbaro nga pagpamomba sa kaha-waan kag pagpangkanyon.”

Ini ang ika siyam nga pagpamomba sa kahawaan nga ginpatigayon sang AFP sa 2021. **AP**

"Halit..." sundan sa pahina 5

## Masingki nga teror sa isla sang Negros

ASUD-ASUD ANG MGA PAGLAPAS SANG mga pwersa sang estado ilabi na ang 62nd Infantry Battalion sang AFP sa tawhanon nga kinamatarung sa katapusan nga bahin sang tuig kag pagbukas pa lamang sa bulan sang Enero apisar nga wala pa makabangon ang mga pumuluyo sa halit sang bagyo nga Odette. Nalista ang mga kaso sang pagpanglapas sa mga syudad sang Guihulngan kag Canlaon, Negros Oriental kag Moises Padilla, Negros Occidental.

**Pagpatay.** Brutal nga ginpatay kag ginpa-arakan sang armas luthang sang 62nd IB si Arnold Swerte, mangunguma, sa Sityo Manlibod, Brgy. Sandayao, syudad sang Guihulngan, Negros Oriental, Enero 15.

Ginapagwa sang mga tropa militar nga napatay si Swerte bilang kaswalti sang NPA sa isa ka peke nga engkwentro apisar nga wala sang presensya sang NPA sa nasambit nga lugar.

Gintiro-patay man sang wala pa makilal-an nga riding-in tandem si Henry Hermoso, anay kagawad sang barangay, sa atubang sang ila puluy-an sa Brgy. Puan, Vallehermoso, Negros Oriental, Disyembre 8, 6:30 AM.

Nakabaton na sang mada-mu ka besis nga pagpamahug sa kabuhi si Hermoso kag ginared-tag bilang gina-alegar nagasuporta sa NPA tungod sang iya mabaskog nga pagpakig-bahin kag pagsuporta sa mga pumuluyo sa komunidad.

**Pagpang-aresto.** Sa akusasyon nga mga katapu sila sang NPA, ilegal nga ginpang-aresto sanday James, France kag isa pa ka menor-de-edad nga mga bayaw sang ginpatay nga si Swerte upod na ang ila kaingod nga si Ritchie Sabeleo nga biktima pa sang pangpang-tortur.

Ang nasambit nga mga ginpang-aresto ang upod ni Swerte sang sila ang patarasak nga

ginpa-arakan sang amu ginpa-aron nga tropa sang militar, sila man ang naka-agum sang mga pilas tuga sang pagpang-luthang.

**Pagpangharass kag pagpangransak.** Naglab-ot sa anum ka puluy-an sa Sityo Natuling, Brgy. Budlasan, syudad sang Canlaon ang ginharass, ginransak, ilegal nga ginpanghalughog kag patarasak nga ginpa-arakan sang militar, kaagahon sang Enero 15.

Sunod-sunod nga ginpang-reyd kag ginpaghalughog ang mga puluy-an ni Primitivo Corson, Charlie kag Leonida Corson, Michael Corson, Rolly Corson, Jerry kag Maricel Montefalcon kag Noel Montefalcon, sugod ala 1:00 AM tubtob alas 5:00 AM sa diin sila ang ginared-tag bilang mga katapu sang NPA kag pilit nga ginapasurender samtang ginapangtayaan sang pusil.

**Illegal Search.** Nagkondukta sang serye sang pagpanghalughog nga wala sang mandamyento kag ilegal nga ginpangsulod sang 62nd IB upod ang PNP-Moises Padilla ang mga balay sang mga residente sa Brgy. Budlasan, Canlaon City, sadtong Nobyembre 23.

Suno sa mga pumuluyo nga nag-abot ang nasambit nga mga pwersa sang estado pasado 1:00 PM kag naghaling sang



"Halit..." halin sa pahina 4

pagpangilkil gamit ang pangalan sang NPA.

Samtang sang Disyembre 14, alas 9 PM, ginpatuman man sang RJPC ang silot nga kamatayon kay Ponciano Carbajosa alyas Insik sa Sityo Taoma, Brgy. Bandila, Toboso, Negros Occidental.

Si Carbajosa ang may kaso sang pila ka beses nga pagpanghimulos sa isa ka apa nga subong nagabusong subongman pagpangharas sa mga residente. Makabig man siya nga lehitimo nga target bilang isa ka intel asset sang *Special Action Force* kag 62nd IB *Philippine Army*.

"Pursigido ang NPA sa paghatag sang hustisya sa mga biktima sang mga kontra-rebolusyonaryo kag kriminal," suno kay Estrella.

Ang Demokratiko nga Gobyerno sang Pumuluyo nagahatag sang mga subpoena sa mga traydor kag iban pa nga suspetsado sa mga krimen sa sulod sa teritoryo sini kag nagapanawagan sa mga nasambit nga magsurender sa NPA agud mahatagan sang kahigayonan nga mag-atubang sa ila nga mga kaso. **AP**

"Masingki..." sundan sa pahina 6



## Ika-10 nga *hors de combat* nga ginpatay sang estado

GIN-ABDUCT, GINTORTYUR KAG GINPATAY SANG mga katapu sang 94th Infantry Battalion si Flerida "Ka Kelly" Ceballos upod ang drayber kag sibilyan nga si Wilfredo Fuentes, samtang nagasakay sa motor ang mga ini padulong sa syudad sang Kabankalan, Negros Occidental, Disyembre 9, pasado alas 4:00 sang hapon.

Base sa mga report, nag-agum ang lawas ni Ceballos sang mga lagub sa liog, pagbuno sa dughan kag pilas sa butkon, may mga sinyales man sang pagtortyur ang bangkay ni Fuentes.

Mabaskog nga ginpaka-malaut sang AGC-NPA paagi sa tagpamaba sini nga si Ka Juanito Magbanua ang brutal nga pagpatay sang nasambit nga tropa militar kay Ceballos kag Fuentes nga nagalapas sa

*internasyunal* nga makatawo nga laye sa pagtortyur sa ila sang sila ang ginpangdakop.

Sa pahayag nga ginpagwa sang AGC-NPA nga nagsugod ang pagkadula ni Ceballos sang nagkondukta ini sang sosyal nga pagpangusisa sang subong nga kahimtangan sang mga mangu-nguma kag mamumugon sa uma sa mga asyenda sang Himamaylan kag Kabankalan, partikyular sa mga duta ni Eduardo Cojuangco sadtong Disyembre 9.

"Sumugod sadto indi na makita ang duha, gintortyur kag ginsalvage sang mga pwersa sang estado kutob nga gin-deklara sang 94th IB nga sila ang napatay sa kuno engkwentro nga natabo sa Brgy. Buenavista, syudad sang Himamaylan, sang Disyembre 14, pasado ala 1:00 sang hapon,"



suno kay Magbanua.

Ginpahayag man ni Magbanua nga ika-10 na nga rebolusyonaryo si Ceballos nga biktima sang paglapas sang tawhanon nga kinamatarung bilang *hors de combat* ukon wala na sang kapasidad magbato upod sanday Ka Jek-jek kag Ka JK sa syudad sang Guihulngan sadtong Marso 24, Ka Michael kag Ka Kenken sa Hinobaan sadtong Abril 17, Ka Ella sa syudad sang Silay sadtong Agosto 20 kag Ka Monet, Ka Brod, Ka Huawei kag Ka Simo sa Manapla sadtong Setyembre 30.

AP

"Masingki..." halin sa pahina 5

10:00 PM sa diin ila ginpang-saka-saka ang mga pamalay, ginpang-interogar ang mga pumuluyo kag ginpangkwa-an sila sang mga litrato, mangin ang ila mga selpon ang ginpangsekyar man.

**Patarasak nga pagpaniro.** Gamit ang *M203 grenade launcher*, patarasak nga nagpalupok ang 62nd IB sa ila detachment sa Sityo Mamballo, Brgy. Quintin Remo, Moises Padilla, Enero 1 kag 6. Ang nasambit nga pagpalupok ang nagtuga sang tuman nga kakugmat sa mga pumuluyo sa lugar.

**Pwersa nga pagpangsulod kag pagpamahug.** Ginpahug kag pwersa nga ginpangsulod ang mga puluy-an sang mga sibilyan sa Sityo Tuko Gamay, Brgy. Trini-

dad, syudad sang Guihulngan.

**Pagpangkastigo.** Ginkastigo sang 62nd IB si Rodel Montero, 18 anyos kag residenti sang Brgy. Budlasan, Canlaon City, Negros Oriental, Nobyembre 28.

Natabo ang nasambit nga insidenti matapos magtigayon ang 12 ka elemento sang militar sang operasyon sa Sityo Malatanglad sang amu nga barangay.

Si Montero ang nag-abot lang sa ila balay halin sa asyenda sa diin nagatrabaho bilang tapasero sa syudad sang Bago, Negros Occidental.

Dugang pa, sang nagapadulong si Montero sa ila uma sang hinanali siya nga ginkuha sang nasambit nga tropa, ginkastigo kag ginkuha mangin ang iya nga selpon.

**Pagpangdukot.** Gin-abduct

kag pabilin nga wala pa gihapon makita si Joyna Lacio Sabanal, 23 anyos, matapos nga ini ang gindukot sang tatlo ka wala makilal-an nga mga persona sa Fortune Town, syudad sang Bacolod, adlaw sang Enero 6.

Si Sabanal ang residente sang Brgy. Buenavista, syudad sang Himamaylan, Negros Occidental kag asawa sang mangunguma nga detenidong politikal nga subong padayon nagapangatubang sang himo-himo nga kaso.

Suno sa September 21 Movement, si Sabanal ang nakapasa pa sang mensahe paagi sa selpon nga nagapangayo sang bulig kag ginasaysay kung paano siya gindukot.

Nakabaton man sang pagpamahug si Sabanal antis matabo ang pag-abduct sa iya.

AP



## MGA BALITA SA ISLA

### Protesta sa Adlaw sang Tawhanon nga Kinamatarong

Nagmartsa ang progresibo nga pumuluyo sang Negros upod sang mga taong-simbahan sa syudad sang Bacolod para komemorahon ang tuigan nga pag-oberbar sang Pangkalibutanon nga Adlaw sang Tawhanon nga Kinamatarong sadtong Disyembre 10.

Mayor nga panawagan sang grupo amo ang pagdepensa sa demokratiko nga kinamatarong, paslawon ang pagpanumbalik sang mga Marcos kag pagpalawig sang rehimen ni Duterte, upod ang pagpasabat sa iya mga sari-sari nga atake sa pumuluyo.

### Pagpakig-isa sa kampanya sang #StopTheKilling

Naglunsar sang isa ka mass up protest ang grupo sang tig-dampig sa tawhanon nga kinamatarong sa atubang sang CHR-Bacolod *Satellite Office* para ipanawagan nga untaton na ang pagpamatay sa hanay sang pumuluyo nga nagahimakas kag mga masa sadtong Disyembre 8.

Ang ini nga aksyon kabahin sa pagpakig-isa sa pungsudnon koordinado nga kampanya sang #StopTheKilling.

### Komemorasyon sa Adlaw sang mga bilanggong pulitikal

Para komemorahon ang adlaw sang mga bilanggong pulitikal sadtong Disyembre 3, nagpatigayon sang isa ka forum ang grupo sang tig-dampig sa tawhanon nga kinamatarong para iplastar ang subong nga sitwasyon sang mga bilanggong pulitikal diri sa Isla.

### #Bonifacio158 ginsaulog

Ginkomemorar sang militan-

teng grupo ang ika-158th nga kaadlawan ni Gat Andres Bonifacio dala ang pana-wagan sa pag-isa sang pumuluyo para pama-tukan ang Marcos-Dutere tandem paagi sa isa ka martsa pro-testa sadtong Nob-yembre 30.

### Protesta sa BACIWA

Isa ka misa kag indignasyon ang ginhiwat sang mga empleyado ka Bacolod City Water District upod ang iban nga grupo sa pagsukat sang isa ka tuig nga anibersaryo sa pagkakas sa ila sa ulubrahan, Enero 4 sa atubang sang opisina ka BACIWA.

Sila ang padayon nga nagapanawagan sa pagpabalik sa ila sa ulubrahan sa pihak nga may desisyon na ang Regional Civil Service Commission pabor sa ila, kag pagpanawagan sa pagbasura sang 12% VAT sa serbisyo sa tubig upod na ang pagpauntat sang *joint venture* sang Prime Water.

### Jeepney phase-out ginpam-atukan

Plano nga pagphase-out sang Bacolod LGU sa mga salakyan sa nasari-sari nga rota sang syudad ang ginpamatukan sang transport sector paagi sa protest-caravan nga ginpartisipahan sang 50 ka jeepney kag trisikol halin sa New Government Center pakadto sa Old City Hall, Enero 17.



### Komemorasyon sang Mendiola Massacre kag pagpatay kay Alexander Ceballos

Ika-35 nga anibersaryo sang Mendiola Massacre kadungan ang ika-lima nga anibersaryo sang pagkamatay ni Alexander Ceballos, lider mangunguma nga ginluthang sang Enero 20, 2017, ang ginkomemorar sang grupo ka mga pesante kaupod ang nagkalain-lain nga organisasyon sadtong Enero 23.

Una nga nagpatigayon sang piket protesta sa atubang sang probinsyal nga talatapan sang Department of Agrarian Reform kag nagsinde sang kandila. Pagkatapos nagmartsa ang grupo padulong sa Old City Hall para sa pagpadayon sang programa dala ang panawagan sang matuod-tuod nga reporma sa duta, ayuda kag hustisya. **AP**



## 1 HANGTOD 6

(para sa paghanduraw  
sa ambush pag 11/3/2021)

ni Ka Kat

Sama sa inihapay  
Sa miagi nga kaaway  
Sa killing zone ug mibuhagay  
Mao pud atong paghulagway  
Sa nahitabong ambusanay  
1 hasta 6 lang, para dyutay

1 – Sa sulod sa CN1  
2 – Sa boundary sa 2 – Magallon  
ug Guihulngan  
3 – Mga alas 3 sa petsa 3, liwas  
palosebo  
4 – Ang R4 dayon nasiguro  
5 – Bisag 555 ra ang delata  
6 – Unya 6 ka column na sila

6 – Company size sila  
5 – NaLIMan ka?  
4 – M4, 16, AK ug MG atoa  
3 – 303rd Brigade nga tropa  
2 – 2 ka battalion, 62nd ug 79th  
nila  
1 – ang naghiusa

1 – 1 ka oras hapit nga gyera  
2 – 2 ra kuno patay, pero 9 na  
gahapla nila  
3 – Bisan K3 ug 60 pa ilang  
girakrak  
4 – Ang 4ces sa NPA wala  
nahadlok sa mga hinamlak  
5 – Way problIMA bisag  
blackhawk mulagas  
6 – Sa 6 to 6 nga ginerilya wala  
sila kaapas

6 – 6 ka tuig ni Duterte ug iyang  
kapisista  
5 – Wa kabungkag sa 5 ka  
larangan sa isla  
4 – Gi 4doy rag samot ang  
katawhan  
3 – Sa naglala nga 3 ka  
problemang batakan  
2 – Nga miresulta sa 2 –  
malakolonyal ug malapyudal – nga  
kahimtang  
1 – Usa ra ang solusyon, ang pag-  
as dang sa gubat sa katawhan! **AP**

### Ipukos ang tanan nga pagpanikasog agud buligan ang mga biktima sang Bagyo Odette

NAGPAGWA SANG PAHAYAG SI KA Juanito Magbanua, tagpamaba sang AGC-NPA, sadtong Disyembre 19, nga nagapaabot sang panugyan sang NPA-Negros Island Regional Operational Command sa tanan nga yunit sini nga ipokus ang tanan nga pagpanikasog sa pagbulig sa mga pumuluyo nga apektado sang bagyo nga Odette kutob sa teritoryo sa kada larangan.

Base sa panugyan sang Communist Party of the Philippines (CPP), nagamando ang AGC-NPA sa mga yunit sang NPA nga mag-organisa kag magmobilisa sang pumuluyo sa kolektibo nga pagkayo sang naguba nga puluy-an, kaumhan kag iban pa nga ginakuha-an sang pangabuhi-an kag pagtamod sa pampubliko nga ikaayong lawas.

"Sa pihak nga bahin, dapat mangin alerto ang tanan nga yunit batok sa mga plano sang kaaway nga i-sabotahe ang aton pagbulig kag rehabilitasyon nga pagpanikasog kag maglunsar sang dependensiba nga aksyon kun indi ma-

likawan ang atake sang kaaway kag mabutang sa katalagman ang mga yunit sang NPA," suno kay Magbanua.

Samtang, ginpahayag sang NDF-Negros nga kalabanan sa mga apektado sang bagyo Odette amu ang mga imol nga mangunguma kag mamumugon sa uma sa mga kaumhan kag mga imol nga mangingisda sa mga baybayon.

Suno kay Ka Bayani Obrero, tagpamaba sang NDF-Negros, nga padayon nga naga-antus ang pumuluyo sa epekto sang militarista nga tikang sang rehimen sa COVID-19 nga pandemya, kag liwat naman sila nga ginabandona sang estado.

"Ginpalala sang sini nga kalamidad ang kapigaduhon kag gutom sa mga pumuluyo. Pinaka-apektado ang ila nga mga panimalay; ginwasak sang mabaskog nga hangin kag nagkalahulog nga mga kahoy kag sanga. Ang ginaku-

"Ipokus..." sundan sa pahina 9



## Pulang Saludo sa mga martir sang rebolusyon! Hustisya ang singgitan sang pumuluyo!

*Ginkuha halin sa pahayag sang Roselyn Jean Pelle Command - NPA North Negros Front*

ANG ROSELYN JEAN PELLE COMMAND - Northern Negros Guerilla Front sang Bag-ong Hangaway sang Banwa (RJPC-NPA) ang nagapasidungog sa apat ka Pulang hangaway nga biktima sang pagmasaker kag sa duha ka pumuluyo nga gin-abduct-patay sang mga pwersa sang reaksyunaryong estado sadtong Setyembre 30, 2021 sa Hda. Builders, San Pablo, Manapla.

Ang mga Pulang kumander kag hangaway sang RJPC-BHB kag ang pumuluyo sa Norte nga bahin sang Negros ang nagasaludar kay Ka Monet, Ka Simo, Ka Huawei, kag Ka Brod matapos ginpangtiro panahon sa reyd sang Joint Enhanced Military and Police Operation (JEMPO) sa 79th IBPA, 1st NOCPMFC, 605th Mobile Company, 64th SAF, RMFB 6 kag PNP-Manapla sang alas 2 sang kaagahon sa nasambit nga petsa kag lugar.

Si Marilyn "Ka Monet" Badayos, 53 anyos, lumad nga taga-Guadalupe, Cebu City, na-organisa panahon sa baskog nga kahublagaan welga sa Cebu sadtong dekada '80. Nag-alagad

siya sa mangingisda sa Cebu sa temprano nga bahin sang iya pagserbisyo sa rebolusyon. Sa iya nga pagpadayon sa pagsulong sang rebolusyon, naka-abot siya sa Negros. Na-deploy si Ka Monet sa Norte nga bahin sang Negros tuig 2016 kag nagpakita sang iya kahanas sa pagpapagsik sa hilikuton sa edukasyon kag ginpahapos ang rekord sang mga nalab-ot nga kadalagan sang mga mangunguma. Makita kay Ka Monet ang pagsandig kag pagsalig sa masa, matutom nga pagpatuman sang mga hilikuton sang Partido kag pagpauswag sang mga kadre sang Partido. Isa sa indi malipatan sang mga masa kag kaupod kay Ka Monet ang iya pagkamatinugahon, ilabi na sa pagluto sang manamit nga pagkaon.

Halin sa Balintawak, Escalante City si Rufino "Ka Simo" Bocaval, 70 anyos. Sa inagihan niya sa paghimakas sa duta, sa pag-atubang sa kaaway sa sahi kag sa pagpataas sang pampulitika nga kamuklatan, nagdesisyon si Ka Simo sa paghatag sang iya bug-os panahon nga pag-alagad sa pumuluyo. Ang

iya kahanas, taas nga panahon nga gin-alagad niya sa mga mangunguma kag obreros sa kampo sa Escalante City. May panahon man nga nagserbisyo siya sa mga mangingisda sa Negros. Bangud sa asud-asod nga atake sang kaaway, nakalab-ot si Ka Simo sa Manapla kag Cadiz City sadtong ulihi nga bahin sang 2020. Nangin hangkat sa iya ang pulong nga Hiligaynon sa amo nga erya. Daku ang amot ni Ka Simo sa pagpauswag sa mga pamatanon sa paghatag sang edukasyon pakadto sa pagpamuno sa lain-lain nga hilikuton.

Isa ka membro sang LGBT si Ronilo "Ka Huawei" Desabille, 40 anyos, nga nagsampa sa hukbo kag halin sa sahing mangu nguma sa Brgy. X (Estado), Victorias City. Matutom siya sa pag-organisa sa mga mangu nguma kag sa mga pamatanon. Ang iya nahibalo-an sa gwa, ginpauswag kag ginpraktika niya sa sulod sang kahublagaan. Bilang organisador sang mga mangu nguma, nagbulig siya sa ila

*"Pulang..." sundan sa pahina 10*



fb.com/jm.agcnegros

*"Ipokus..." halin sa pahina 8*

ha-an nila sang palangabuhi-an ang nawasak man, kabahin ang naguba nga mga kaumhan, kag wala gid sang trabaho samtang ang mga hasyenda kag iban pa nga mga trabahu-an ang nagarekober pa sa pagkawasak," suno kay Obrero.

Subongman, ginapanawagan sang NDF-Negros ang panugyan

sang CPP para sa gilayon nga pagbulig sa mga naguba kag mag-organisa sang mga relief mission kag rehabilitasyon nga kampanya agud buligan ang mga pumuluyong Negrosanon.

Nagapanawagan man ini sa lokal nga gobyerno, halin sa barangay pakadto sa lebel sang probinsya, nga maghatag sang bug-os nga pagbulig sa mga apektado ilabi na ang mga ma-

ngunguma kag mangingisda nga nagahangkat sa mga opisyal nga ipakita ang ila katampad sa pag-alagad sa ila nga pumuluyo.

Sa pagtakop, gina-ganyat man ang mga pumuluyo nga maglunsar sang kolektibo nga aksyon kag bilang komyunidad nga magbinuligay ang isa kag isa sa pagbangan halin sa bagyo nga Odette. **RP**

"Pulang..." balin sa pahina 9

paghimakas para makaangkon sang duta nga ulumhan. Nag-pauswag man siya sa pangkultura nga kabuhi sang mga pamatan-on sa pagduso sang mga rebolusyonaryo nga kanta kag pasundayag paagi sa ila mga pangkultura nga organisasyon. Maayo makigbagay si Ka Huawei sa kapareho nga hukbo kag sa mga masa.

Si Rudy "Ka Brod" Carbajosa, 53 anyos, naghalin sa sahing mangunguma sa Brgy. Winas-wasan, Calatrava. Biskan sa iya nga edad kag limitasyon sa kalawasan, nagsampa siya sa hukbo sadtong 2018. Ang iya nga pag-atipan sa mga kaupod nga hukbo daw pag-atipan sa iya nga mga kaugalingon nga mga anak. Isa siya sa pinakaulihi magkuha sa iya nga parte sang mga kalan-on kag sud-an kag ginapaseguro anay nga makakaon tanan. Nagapanguna siya sa pagpatuman sang mga hilikuton, bisan sa mga teknikalidad kag mga bug-at nga

hilikuton.

Ang apat ka Pulang hangaway brutal nga gin-pamatay bisan wala sila sang ikasarang magpakigbato bangud kay nagmasakit sang trangkaso. Indi pat-ud kag nagpatu-pato lang sanday MGen. Benedict Arevalo kag Capt. Kim Apitong sang 3rd ID, Brig. Gen. Inocencio Pasaporte sang 303rd IBde, kag Lt. Col. J-Jay Javinez sang 79th IBPA sa ila pasulit-sulit nga ginhambal nga napatay ang apat panahon sang engkwentro. Indi matuod nga may bayluhanay sang lupok ukon engkwentro ang natabo, nga bisan ang naimbolbar nga balay wala sang damu nga agi sang bala. Wala sang dala nga mga armas luthang ang mga biktima.

Sa imbestigasyon sang RJPC-BHB, nahibaluan nga may mas o menos 28 ka lupok sulod sa indi magnubo 30 minutos. Dugang pa, daw gipang-isa-isa pagpatay ang apat sa mabatian nga sikulo sa asud-asud duha tubtob tatlo ka lupok matapos ang tyempo nga linong. May

ebidensya man sang agi sang tortyur ang mga patay nga lawas sang mga kaupod.

Dugang pa, gin-abduct man sa pwersa sang estado, sa pareho nga operasyon, ang duha ka pumuluyo sa Hacienda Builders. Nakita sa pipila ka pumuluyo nga ginsakay sila sa salakyan sang armadong pwersa sang reaksyunaryong guberno. Sa dugang imbestigasyon sang RJPC-BHB, nabal-an nga gin-patay sila matapos gin-tortyur.

Ginakasubo sang bilog rebolusyonaryo nga pwersa ang ila kamatayon nga pareho kabug-at sa bukid Mandalagan. Sila napatay sa tunga sang ila pag-alagad sa pumuluyo. Sa tunga sang kasubo, nagasinggitan subong ang pumuluyo sang hustisya kag nagakundena sa kahimuan sang berdugo nga pwersa sang estado sa hayagan nga paglapas sa Geneva Convention sa pagmasaker sa mga Pulang hangaway nga *hors de combat*. Gindalahig pa nila ang mga indi-armado nga sibilyan sa ila kabangis kag kauhaw sang dugo, nagapakita sang ila terorista nga tinutuyo sa indi pag-pili sa ila target.

Nagpaabot sang kasubo ang RJPC-BHB sa mga pamilya kag abyan sang mga biktima sa pagpamatay sang mga teroristang AFP, PNP kag ila mga para-militar. Magapangita sang hustisya ang bilog nga rebolusyonaryong pwersa, ilabi na ang rebolusyonaryo nga armado sang pumuluyo. **AP**

